





د کتاب پېژندنه

|||||

د کتاب نوم : لوی اختر او مقدس مقامونه

لیکوال :: علامه محمد معین الدین أبو الفضل

خپرونکی: بېنوا انټرنیټ پاڼه

د چاپ ټول حقوق له لیکوال او بېنوا پاني سره خوندي دي.

لوی اختر او مقدس مقامونه

نحمده ونصلي على رسوله الكريم

أما بعد : فأعوذ بالله من الشيطان الرجيم بسم الله الرحمن الرحيم.

و الفجر وليالٍ عشر (صدق الله العلي العظيم).

قد رمنو مسلمانانو! په دې وجه چي د حج د مراسمو د ادا کولو وخت ، او د ذي الحجې مبارکه مياشت ، او د لوی اختر مبارکي ورځي او د قربانۍ او د لوی اختر د لمانځه مبارک وختونه راروان دي ، نو په دې سبب زه غواړم چي په هغو موضوعگانو کښي ځانگړي ، عجيب او مفصل بيانونه وټاسو ته تقديم کړم ، کوم چي له دغي مبارکي مياشتي او له دغو مبارکو موسمو سره خاص بيا د حج له مقدسي فريضي او د لوی اختر له باعظمته مراسمو سره تعلق لري .

خو په سر کي بايد ووايم چي د حج د فضيلت او د منافعو په اړه د محاسن الإسلام په (۱۴) برخه کي موږ په خورا عجيب او نادر طرز کښي ډير مفصل بيان کړئ دئ ، نو په دې وجه په راتلونکي وخت کښي به د لاندې موضوعگانو په باب و ټاسي محترمو ته تفصيلات وړاندي کړه سي:

اول :- د ذوالحجې (يعني د لوی اختر د مياشتي) د اولو لسو ورځو عظمت او په همدغو ورځو کښي د طاعت او عبادت فضيلت.

دوهم :- په دغو مبارکو ورځو کښي د تاريخي پېښو بيان.

درېم :- د مقامات مقدسه وو په اړه نا آشنا او نادير معلوماتونه ، لکه کعبه شريفه ، حجر أسود ، مقام إبراهيم ، د زمزم اوبه و غيره.

څلرم :- د لوی اختر په مبارکو ورځو کښي د عيدگاه د لمانځه او د قربانيو شرعي او سياسي فلسفې او فضائل او په دې اړه ديني احکام .

لومړئ د دغو لسو مبارکو شپو او ورځو و فضيلت ته ځير سي !

د ذوالحجې (يعني د لوی اختر د مبارکي مياشتي) پومېنۍ لس شپې او ورځي چي ايام العشر يې بولي يا عشرذی الحجة ورته ويل کيږي ، د اسلام د مقدس دين له نظره اودارنگه د تاريخي واقعاتو په اعتبار اوله دي سره سره د فيض اوبرکت اوالهي رحمتونو دراجلبولو په حيث په خورا عقل حيرانونکي ځانگړي ډول شرافت اوفضيلت لري .

همداسبب دئ چي الله جل جلاله دقران كريم د ❖ والفجر ❖ په سورت كښي په همدغومباركو لسو شپو سره قسم كړيدئ لكه چي فرمايلي يې دي

(الفجر وليال عشر .)

يعني قسم كوم زه په سهار (يعني په سهار دورځي دلوی اختر) اوپه شپولسو ۱۰ (يعني چي اولي لس شپي دلوی اختر دمياشتي دی) .

له حضرت ابن عباس رضي الله عنه څخه روايت دئ چي رسول عليه السلام فرمايلي دي (مامن ايام العمل الصالح فيها احب من هذه الايام يعني ايام العشر قالوا يارسول الله ولا الجهاد في سبيل الله قال ولا الجهاد في سبيل الله الا رجل خرج بنفسه وماله فلم يرجع من ذلك بشئ) رواه البخاري كذا في رياض الصالحين .

يعني په ورځو كي هيڅ داسي ورځ نسته چي صالح او نيك عمل دي په دوی كښي و الله (جل جلاله) ته ډير محبوب وي له دغو ورځو څخه ، يعني چي د لوی اختر د مباركي مياشتي اولي لس ورځي دي .

له حضرت عائشې (رضي الله عنها) څخه روايت دئ چي د يو ځوان دا عادت ؤ چي كله به د ذي الحجې (يعني د لوی اختر مياشت) رابره سوه نو ده به په روژو شروع وكړه (يعني ددغي مباركي مياشتي په رومبيو نهو ورځو كي بي پرلپسې روژه نيوله) يو چا ددغه ځوان دغه عادت د اسلام و پيغمبر ته ورساوه ، نو د اسلام پيغمبر دى و خپل حضور ته راوباله ، كله چي دغه ځوان دده مبارك په حضور كښي حاضر سو ، نو د اسلام پيغمبر له ده څخه پوښتنه وكړه چي كوم شي ته باعث كړئ يې پر دې باندي چي په دغو ورځو كښي روژه نيسي ؟

دغه ځوان ورته وويل چي اي د خدائ رسوله ! ځما مور او پلار دي تر تا قربان سي ، دغه مباركي ورځي خو د حج د مناسكو د ادا كولو ورځي دي نو زه ددې اميد كوم (يعني په دې كار كښي چي په دغو ورځو كښي روژه نيسم) ددې چي الله (جل جلاله) به ما د حج كونكيو په دعا گانو كي ورسره شريك كړي .

نو د اسلام پيغمبر (صلی الله عليه وسلم) ورته وفرمايل چي : نو تاته به الله (جل جلاله) د هري روژې په بدل كښي دونه ثواب دركړي چي هغه به برابر وي له ثوابه سره د هغه سړي چي سل (۱۰۰) مرييونه ازاد كړي او سل اوبني قرباني كړي او سل اسان د غزا په لار كښي و مجاهدينو ته وركړي . (انتهی مختصراً ، كذا في تنبيه الغافلين) .

له حضرت جابر رض روايت دئ چي نبي (صلی الله عليه وسلم) فرمايلي دي چي : هر څوك چي په دغو لسو ورځو كښي روژې ونيسي نو د هري ورځي د روژې په بدل كښي به الله پاك د پوره يوه كال د روژو ثواب وركړي .

له حضرت علي (كرم الله وجهه) څخه روايت دئ چي نبي (صلی الله عليه وسلم) فرمايلي دي چي : كله د ذي الحجې لس ورځي شروع سوې ، نو كوښښ كوی په طاعت كښي ؛ ځكه دا داسي ورځي دي چي الله (جل جلاله) فضيلت وركړئ دئ ، او شپه او ورځ يې يو شان او په يوه ډول ځمته او عزت لري ، نو هر څوك چي په اخيري

دریمه حصه کښي د یو شپې له دغو لسو شپو څخه څلور رکعتونه لمونځ وکړي په دې ډول چې په هر رکعت کښي یو واري ﴿الحمد لله﴾ او ﴿قل أعوذ برب الفلق﴾ او قل أعوذ برب الناس ﴿﴾ او درې واره ﴿قل هو الله﴾ تر پایه پوري او درې واره ﴿ایة الكرسي﴾ ووايي ، بیا چې کله له لمانځه څخه فارغ سي نو لاسونه پورته کړي او داسي ووايي :

سبحانَ ذي العزة والجبروت ، سبحانَ ذي القُدرة والملکوت ، سبحانَ الحيّ الذي لايموت ، لاإله إلا هو ، يحيي ويميت و هو حي لايموت ، سبحانَ الله ربّ العبادِ والبلادِ والحمدُ لله كثيراً طيباً مباركاً على كُلِّ حالٍ ، الله أكبرُ كبيراً ، ربُّنا جلّ جلاله وقدرته بكل مكان.

بیا چې څرنگه یې خوښه سي هغه رنگه دُعا وکړي ، نو الله (جل جلاله) به و ده ته دونه ثواب ورکړي چې هغه به په مثل د ثواب د هغه چا وي چې حج وکړي او زیارت د قبر د نبي (صلی الله علیه وسلم) وکړي او جهاد فی سبیل الله وکړي ، او نه به و غواړي هیڅ شی له الله تعالی څخه مگر الله به وده ته هغه شی ورکړي .انتهی

همدارنگه هر څوک چې په دغو لسو ورځو کښي په طاعت او عبادت ځان مشرف کړي ، نو الله (جل جلاله) به اته ۸ کرامات و ده ته ورکړي:

اول : برکت په عمر کښي.

دوهم : زیادت په مال کښي.

دریم : حفاظت او ساتنه د عیال دده .

څلرم : تویول د گناوو دده .

پنځم : دوچنده کول د نیکیو دده .

شپږم : اسانه گرځول د سکرانو د مرگ پر ده باندي .

اوم : رڼا او روښني لپاره د لیر کولو د تیارو د قبر و غیره له ده څخه .

اتم : درنه ول د تلي د نیکو عملو دده .

او هر څوک چې په دغو ورځو کښي و یو مسکین ته خیرات ورکړي نو دونه ثواب به ورکړ سي لکه څوک چې ونبي یا ورسول ته صدقه ورکړي ، او هر څوک چې په دغو ورځو کښي د یو مریض او ناروغ پوښتنه وکړي نو دوني ثواب به ورکړ سي لکه یو څوک چې د ټولو اولیاوو او ابدالو حال پرسی وکړي ، او هر څوک چې له یوې جنازې سره د یوه مسلمان ولاړ سي په دغو ورځو کښي نو گواکي دی د ټولو شهیدانو له جنازې سره ولاړی ، او هر څوک چې په دغو ورځو کښي پر یوه یتیم باندي لطف وکړي نو الله تعالی به د قیامت په ورځ دی د خپل عرش تر سایې لاندي کړي

، او هر څوک چي په دغو ورځو کښي و يوه مجلس ته له مجلسوڅخه د علم حاضر سي نو گواکي دى حاضر سو و مجلس ته د ټولو نبيانو او رسولانو .

(کذا قال الغوث الأعظم الشيخ عبدالقادر الجيلاني ، في كتابه : الغنية لطالبي الطريق الحق .)

په لیالي عشر کښي تاریخي پېښي:

اوله (۱) تاریخي پېښه:

د ذي الحجې ، يعني د لوی اختر په اوله لسيزه کښي الله (جل جلاله) په عرفات کښي د حضرت آدم (عليه السلام) توبه قبوله کړه ، چي تفصيل ېې وروسته راسي .

دوهمه (۲) تاریخي پېښه :

په دغه مبارکه لسيزه کښي حضرت ابراهيم (عليه السلام) د خلیلیت په مقام مشرف سو ، او ددې غمده عوامِل څلور شيان وو:

اول :- دا چي حضرت ابراهيم ع خپل زړه د الله تعالی و تعلق او محبت ته خالي کړئ ؤ.

دوهم :- دا چي د نمرود و اور ته ور واچول سو او په دغه حالت کښي ېې داسي مکمل تفویض د خپل ځان و الله (جل جلاله) ته وکړ چي جبرئیل ورته وویل چي که دي څه حاجت وي راته ووايه ! ده مبارک په جواب کي ورته وفرمایل چي و تاته حاجت نلرم ، بیا جبرئیل ورته وویل چي و الله پاک ته خپل حاجت ذکر کړه ! نو ده ورته وفرمایل چي د الله تعالی علم ځما پر حال باندي کفایت کوي له دې څخه چي په خوله سوال ورته وکړم .

دریم :- دا چي ده خپل مال او هستي و میلمنو او مسافرو ته صرفه کړې وه ، حتی چي ده مبارک به ېې میلمانه بیخي خوراک نه کاوئ ، که به هر څونه موده میلمه پیدا نسو نو دی مبارک به وړئ گرځیدئ.

څلرم :- دا چي کله له الهي لوري د خپل ځوی حضرت اسماعیل ع په قرباني کولو سره مأمور سو ، نو د الله له حکمه سره سم ېې د خپل ځوی پر غاړه باندي چاره ورکښېښووله.

دریمه (۳) تاریخي پېښه :

د کعبې شریفې بنا هم حضرت ابراهيم ع او اسمعيل ع په دغو ورځو کښي وکړه .

څلرمه (۴) تاریخي پېښه :

حضرت موسی (عليه السلام) په کوه طور کښي په مناجات او په کلیمت سره په دغو مبارکو ورځو کښي مشرف سو.

پنځمه (۵) تاريخي پېښه :

و حضرت داؤد (عليه السلام) ته چي د کوم مغفرت او بخښني ذکر په قرآن کریم کښي راغلی دی هغه هم په دغو ورځو کښي تر سره سوئ دی .

شپږمه (۶) تاريخي پېښه:

د حُدَيبِيې په ورځ چي يو زر (۱۴۰۰) څلورسوو او يا په بل قول (۱۵۰۰) اصحابو د سمرې تر درخته لاندي له رسول الله (صلی الله عليه وسلم) سره بيعت وکړ (کوم چي په بيعت الرضوان سره مشهور دی) هغه هم په همدغو مبارکو ورځو کښي ؤ.

اوس مطابق له ذکر سوي وعدې سره ددې خبري و تفصيل ته پام وکړۍ چي د حضرت آدم ع د توبې د قبلولو صورتحال پر څه ډول ؤ ؟

حضرت وهب بن منبه رحمه الله تعالى فرمايلي دي چي حضرت ادم عليه السلام چي کله له جنت څخه وځمکي ته رانښکته سو نودهند پر يوه غره باندي يې درې سوه کاله ژړل په داسي حال کښي چي اوبښکي بې دغره په شيلو کښي بهيدلې ، داوبښکوپه وجه يې ډيري پاکيزه اوخوږې درختي راشني سوي، بياحضرت جبريل عليه السلام ورته وويل چي ولاړسه وبیت الله شريفي ته ، اوهلته ترهغه پوري صبروکړه چي دلوی اختردمياشتي اولي لس ورځي درباندي راځي ، بيا چي کله دغه مبارکي ورځي شروع سي نو بيرته و الله ته په توبه او استغفار شروع وکړه ، ښايي چي الله (جل جلاله) به ستا پر ضعف او کمزورۍ باندي رحمت وکړي ، نو بيا آدم ع و کعبې شريفي ته ځان راوړسائ بيا يې پر بيت الله باندي يوه هفته کامله طواف وکړ او تر داسي اندازې پوري يې وژړل چي اوبښکي يې تر زنگنو پوري راوړسيدلې او د ځمکي پر مخ باندي رواني سولې ، بيا يې داسي وويل

لَا إِلَهَ إِلَّا أَنْتَ سُبْحَانَكَ اللَّهُمَّ وَبِحَمْدِكَ عَمِلْتُ سُوءًا وَظَلَمْتُ نَفْسِي

فاغفر لي و أنت خير الغافرين و ارحمني و أنت خير الراحمين

نو الله پاک وده ته وحي وکړه چي اي آدمه ! په تحقيق سره رحمت وکړ ما پر ضعيف والي ستا او درومي بخښله گناه ستا او قبوله مي کړه توبه ستا.

حضرت غوث الأعظم رح فرمايلي دي چي لکه څرنگه چي د آدم ع په دغو ورځو کي الله پاک توبه قبوله کړه دارنگه هر مسلمان چي گناوي کړي وي او په دغو ورځو کښي و الله ته توبه وکاږي نو الله پر ده رحمت کوي ، بخښنه ورته کوي او بدۍ يې الله پاک په نيکيو وربدلوي . (کذا في الغنية).

د عشراتو خَمَسَه وو (يعني د پنځو لسيزو) بيان :

بسمه تعالی!

محترمو مسلمانانو! پنځه داسي لسيزونه دي چي له جملې د پيغمبرانو څخه پنځه پيغمبران الله پاک په هغو لسيزو سره خاص کړيدي ، چي تفصيل يې په لاندي شرحه دئ :

اول (۱) : د حضرت آدم (عليه السلام) لسيز ، کله چي الله (جل جلاله) حضرت حواء (رضي الله عنها) د حضرت آدم ع د چپه طرف له قصيري او کوتاه پوښتۍ څخه پيدا کړه په داسي حال کښي چي دى مبارک بيده ؤ ، او بيا دى مبارک له خوب څخه را بيداره سو نو يې حضرت حواء (رض) په داسي حال کښي وليدله چي دده په حضور کښي ناسته وه ، بيا يې ودې ته وويل چي ته د چا لپاره يې ؟ دې مبارکي ورته وويل چي زه ستا لپاره يم!

نو حضرت آدم ع ددې اراده وکړه چي مسه يې کړي ، نو له الهي لوري وده ته وويل سول چي تر هغه پوري به حواء نه مسه کوې چي ودې ته ددې مَهر او ورول ورکوي ، نو آدم ع وويل:

الهي و مَا مَهْرُهَا ؟

يعني اي الله ! مَهر ددې کوم شئ دئ ؟

الله پاک ورته وفرمايل :

هُوَ أَنْ تُصَلِّيَ عَلَى نَبِيِّيْ اخِرِ الزَّمَانِ عَشْرًا ، فَذَلِكَ مَهْرُهَا .

يعني مهر ددې دادئ چي د اخيري زمانې پر نبي باندي (يعني چي حضرت محمد [صلى الله عليه وسلم] دئ) لس گرته درود ووايې ، نو دا ورول دئ ددې .

دغه لس درودونه د حضرت آدم ع لسيز بلل کيږي .

دوهم (۲) : د حضرت ابراهيم (عليه السلام) لسيز دئ ، ودغه لسيز ته الله پاک په دې مبارک آيت کښي کښي اشاره کړېد :

وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ .

يعني او در ياد کړه اي رسول هغه وخت چي ازمائښت وکړ د ابراهيم رب دده په يو څو کلمو سره ، بيا پوره کړې ده دغه کلمې (يعني عملي يې کړې) .

له دغو کلمو څخه مراد لس خويونه دي چي الله پاک ابراهيم ع په هغو سره مأمور کړئ ؤ ، چي پنځه له هغو څخه په سر کښي دي چي هغه :

۱ پر ککړۍ باندي سم په نيمايي يوه او بل طرف ته د سر د ورينستانو جلاکول

۲ دبريتو کوچني کول او لنډول

۳ مسواک وهل

۴- ۵ په خوله او په پزه اوبه رغړول دي .

او پنځه له هغوی څخه په نور بدن کښي دي ، چي هغه :

۱د نوکانو پرېکول

۲د بغلو او تخرگو وينستان کښل

۳ ځان سنتول

۴- ۵ حلق العانة او خللول د گوتو دي .

ودغو لسو خصلتو ته د حضرت ابراهيم ع لسيز ويل کيږي .

دریم (۳) :د حضرت شُعَيْب (عليه السلام) لسيز ؤ ، په دغه لسيز کښي دوه قوله دي : يو قول دادئ چي دغه لسيز عبارت دئ له هغو لسو کالو څخه چي په هغوی کښي حضرت موسی ع د حضرت شعيب ع مزدوري او شپوني وکړه .

او بل قول دادئ چي دا لسيز عبارت دئ له هغو لسو کالو څخه چي شعيب ع هغه و الله (جل جلاله) ته په ژړا تير کړل او د سترگو ديد يې پکښي ختم سو ، چي بيا بيرته الله پاک د سترگو ديد او غټ کرامتونه وروبځنل .

څلرم (۴) :د حضرت موسی (عليه السلام) لسيز دئ ، چي په دغه مبارک آيت کښي يې ذکر راغلئ دئ:

(وَوَاعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ .)

تفصيل ددې په مختصر ډول سره دادئ چي الله پاک و حضرت موسی ع ته وفرمايل چي ته به د طور غره ته راځې او دلته به ديرش ۳۰ ورځي تيروي او هره ورځ به روژه نيسي ، بيا به زه خپل کتاب چي تورات دئ و تاته درکوم .

نو حضرت موسی ع د لوی اختر مياشت و کوه طور ته ورسوله او هلته يې مکمله مياشت روژه ونيوله ، وروسته موسی ع ته د خپلي مبارکي خولې بوی متغير او بدل معلوم سو ، نو يې د زيتون يوه ټوټه په خوله کښي کښودله ، په دې وخت کښي الله (جل جلاله) ورته وفرمايل چي اې موسی ايا ته عالم نه وې په دې چي د روژه دار د خولې

بوی ځما په نزد د مشکو تر بوی ډیر خوشبویه دی، نو په سبب ددې یې وده مبارک ته امر وکړ چې لس ورځې به نوري روژه نیسې، دغه لس ورځې نو د حضرت موسی ع لسيز بلل کېږي .

پنځم (۵) : د حضرت محمد (صلی الله علیه وآله وسلم) لسيز دی، چې هغه عبارت دی له دغو رومبنيو لسو ورځو څخه د لوی اختر د میاشتي .

(کذا قال غوث الأعظم الشيخ عبدالقادر الجیلاني رح في الغنيه) . والسلام ومن الله التوفيق .

د ؟ يوم التروية ؟ او د ؟ يوم عرفة ؟ او ؟ عرفات ؟ په اړه شرعي معلوماتونه:

بسمه تعالی

محترمو وروڼو ! د کعبې شریفې د بنا ، او دارنگه د نورو مقاماتو مقدسه وو په اړه د بیاناتو سلسله خو به جاري ساتو خو څرنگه چې ؟ يوم التروية ؟ او ؟ يوم عرفة ؟ بیخي رانژدې سويدي نو په دې وجه غواړم چې ددغو دوو مقدسو ورځو په ارتباط څه تفصیل درته عرض کړم .

محترمو وروڼو ! کله چې حضرت ابراهیم (ع) د کعبې شریفې بنا او تعمیر وکړ او ورڅخه فارغ سو (چې تفصیل به وتاسي ته د کعبې شریفې د بنا د بیان په پاته برخو کښي راسي) نو الله پاک و حضرت ابراهیم (ع) ته حکم وکړ چې په خلکو کښي اعلان وکړه چې و دغه بیتې ته د حج د ادا کولو په خاطر راحاضر سي ، نو حضرت ابراهیم (ع) د ؟ أبو قُبیس ؟ و غره ته وختی او په ډیر لوړ اواز سره یې و فرمایل :

أيها الناس ! أجيئوا ربكم إِنَّ اللَّهَ يَأْمُرُكُمْ أَنْ تَحْجُوا بَيْتَهُ

يعني اې خلکو ! د خپل رب د بلني إجابت وکړی ، بېشکه الله تعالی امر کوي تاسي په دې سره چې دده د بیتې زیارت وکړی .

نو دغه اواز د ابراهیم (ع) د ځمکي پر مخ باندي چې کوم مؤمن سړی یا مؤمنه ښځه وه ټولو واوریدئ ، حتی هغه چا لا هم دده اواز واوریدئ چې په دغه وخت کښي د پلرو په ملو کښي د نطفو په شکل موجود ول ، او یا د مندو په أرحامو کښي یې قرار درلودئ ، نو دوی ټولو د ابراهیم (ع) جواب په ؟ لَبِیک ؟ سره ووايه .

په همدې سبب تر قیامته پوري په حاجیانو کښي د لَبِیک لَبِیک ویل جاري پاته دی .

په دغه ورځ کښي چې هر چا د ابراهیم (ع) جواب په لَبِیک سره کړی دی نو هغه تر هغه پوري له دُنیا څخه رحلت نه کوي چې د کعبې شریفې زیارت یې نه وي کړی .

له ابن عباس (رضي الله عنهما) څخه روایت دی چې له يَمَن څخه يوه ډله و رسول (صلی الله عليه وسلم) ته راغله ، او وده مبارک ته یې وویل چې ځمور مندي او پلرونه دي تر تا قربان وي د حج له فضيلتو څخه موږ خبر کړه !

نو د اسلام پیغمبر و دوی ته په جواب کښي داسي وفرمایل چې هر سړی چې له خپل کور څخه د حج یا د عمرې په نیت ووزي نو هر وخت چې دی یو قدم پورته کوي او یا یې پر ځمکه باندي ږدي نو دده له قدمو څخه گناوي داسي دانه دانه راتویږي لکه څرنگه چې له درختي څخه ددرختو پاني دانه دانه رالویږي ، بیا کله چې دی و مدینې منورې ته راسي او له ما سره په سلام اچولو روغېر وکړي نو ملائکه له ده سره د سلام په ویلو سره روغېر کوي ، بیا

چي کله و ❷ ذوالحليفي ته ورسې (چي د مدينې منورې له طرف څخه و حج ته د راتلونکيو خلکو د احرام تړلو ځای دی) او غسل وکړي ، نو الله (جل جلاله) دى له گناوو څخه پاک گرځوي ، او کله چي ، يعني د احرام دپاره دوې نوي جامې واغونځي نو الله پاک دده نيکۍ ورنوي کړي ، او کله چي بيا : لبيک اللهم لبيک ووايي نو الله تعالى و ده ته په ❸ لبيک و سديک سره جواب ورکوي او داسي ورته فرمايي چي :

اورم زه کلام ستا (يعني اې بنده ځما) او گورم و طرف ستا ته (يعني په بلا کيفه کتلو سره).

او کله چي داخل سي و مکې شريفي ته بيا طواف وکړي او د صفا او مروى په منځ کښي سعي وکړي نو الله پاک ښيگڼي او نيکۍ له ده سره پيوسته کړي ، او کله چي پر عرفات باندي ودرېږي او د خلکو اوازونه او ژړاوي د خپلو حاجاتو په غوښتلوسره پورته سي ، نو الله تعالى د اوو اسمانو پر ملائکو باندي په دوى سره فخر شروع کړي ، بيا ووايي الله پاک و ملائکو ته چي اې ملائکه وو ځما او اې باشنده گانو د اسمانو ځما ! ايا نه گوري تاسي و بندگانو ځما ته چي راغلي دي وماته له هره ليري ځايه څخه په داسي حال کښي چي سرونه يې ببر دي او په گرد او غبار سپيره سويدي او مالونه يې صرف کړيدي او خپل بدنونه يې سترې کړيدي ، نو ځما دي په خپل عزت قسم وي او ځما دي په خپله لويي سره قسم وي او ځما دي په خپل کرم او مهرباني سره قسم وي چي خامخا به وبخښم زه خامخا گنهگار د دوى ، له وجي د نیکوکار د دوى ، او خامخا به راوباسم دوى له گناوو څخه په شان د هغي ورځي چي د دوى مندو و دوى ته تى ورکاوى.

بيا چي کله دوى شيطانان وولي او سرونه وخریي او بيا د کعبې شريفي زیارت وکړي (يعني د طواف زیارت دپاره) نو يو نعره کونکى له باطن څخه د عرش داسي نعره وکړي (يعني ودغو حاجيانو ته) چي : ارجعوا مغفوراً لکم.

يعني وگرځئ و خپلو کورو ته په داسي حال کښي چي بخښه وکړه سوه تاسي لره.

پوه سه ! چي د لوى اختر د مبارکي مياشتې اتمه ورځ ❹ يوم التروية بلله کيږي ، او هغه ورځ ده چي حجاج کرام له مکې مکرمې څخه و منى ته ځي ، ودې ورځي ته يوم الترويه له دوو وجو څخه ويل کيږي :

اول له دې وجې چي په دغه ورځ کښي و منى شريفي ته د روانيدلو په وخت کښي حاجيان د زمزم اوبه چښي او په دغو اوبو سره غسل کوي .

اگر چي دا کار خو حاجيان هره ورځ کوي ، خو په دغه ورځ کښي په دې کار کي دوى ډير زياتوب کوي ، خصوصاً په قديمو زمانو کښي.

دوهم له دې وجي چي د اتم په شپه حضرت ابراهيم (ع) په خوب کښي وليدل چي خپل ځوى حضرت اسماعيل (ع) ذبحه کوي ، نو کله چي سهار سو بيا يې په دغه خپل خوب کښي ❺ تروية يعني فکر او سوچ وهل شروع کړ ،

چي ايا دا به شیطاني خوب وي او که به رَحْماني وي ، او دغه ټوله ورځ يې په همدغه سوچ کښي تيره کړه ، دلوی
أختر په نهمه شپه يې بيا خوب وليدی چي ورته وويل سول چي :

إفعل ما تؤمر ، يعني اي ابراهيمه ! هغه کار وکړه کوم چي ته په امر کيږي .

بيا کله چي سهار سو نو ده مبارک دا خبره وپيژندله چي دا خوب د الله (جل جلاله) له لوري څخه دی ، په همدې
سبب د لوې اختر و نهمي ورځي ته ؟ يوم عرفه ؟ ويله کيږي .

پوه سه! چي په دې باره کښي علماوو اختلاف کړی دی چي و عرفات ته ولي عرفات ويل کيږي او دارنگه د عرفې
و ورځي ته ولي عَرَفه ويله کيږي ؟ چي تفصيل يې په دې شرحه دی:

اول : ضحاک (رح) فرمايلي دي چي کله حضرت آدم (ع) و ځمکي ته راکښته کړ سو نو دی مبارک په هند کي واقع
سو او حواء (رض) په جده کي واقع سوه ، بيا حضرت آدم (ع) د حواء طلب کاوی او حواء دده طلب کاوی ، بيا د
عرفې په ورځ په عرفات کښي دوی دواړه سره يو ځای سول او يو دبله يې سره وپيژندل ، نو په دې سبب د عرفې
ورځ په ؟ عرفه ؟ سره او عرفات په ؟ عرفات ؟ سره نامداره کړ سو .

دوهم : سُدَي (رح) فرمايلي دي چي عرفات ته چي عرفات ويل کيږي چي حضرت هاجر (رضي الله عنهما) حضرت
إسماعيل (ع) يعني هغه وخت چي دی وړوکی ؤ د حضرت سارا (رضي الله عنهما) له حضور څخه وايستی او يوپې وړی
په دغه وخت کښي حضرت إبراهيم (ع) له کور څخه غائب ؤ ، نو کله چي إبراهيم (ع) راغی او اسماعيل يې په نظر
کي رانغلی او حضرت ساره د حضرت هاجرې قصه ورته وکړه نو إبراهيم (ع) په دوی پسي ولاړی ، بيا يې دوی دواړه
په عرفات کښي وموندل ، نو دغه ځای په عرفات سره مسمی کړ سو .

دريم : حضرت عطاء (رح) فرمايلي دي چي عرفات چي په عرفات مسمی کړ سو نو ددې وجه دا وه چي جبرئيل (ع)
چي و إبراهيم (ع) ته کوم وخت د حج مناسک وپيژندل نو کله چي بې يو مَنَسک د حج ، يو ځای د عبادت په حج
کښي وروښووی نو بې ورته وويل چي اوس دي دا ځای وپيژندی ، بيا بې بل ځای وروښووی او هم هغسي بې ورته
ويل .

يعني نو کله چي عرفات ته ورسيدل نو د حج ټول مناسک و إبراهيم (ع) ته وروپيژندل سول ، نو په دې وجه دا ځای
په عرفات سره مسمی کړ سو .

.....

د عرفې دورځي او د شپې فضيلت :

له ابن عمر (رضي الله عنهما) څخه روايت دى چې ما واوريدل له رسول الله (صلى الله عليه وسلم) څخه چې فرمايل يې :

إِنَّ اللَّهَ تَعَالَى يَنْظُرُ إِلَى الْعِبَادِ يَوْمَ عَرَفَةَ ، فَلَا يَدْعُ أَحَدًا فِي قَلْبِهِ مِثْقَالَ ذَرَّةٍ مِنَ الْإِيمَانِ إِلَّا غَفَرَ لَهُ .

يعني بېشكه الله تعالى گوري په نظر درحمت سره و بندگانو خپلو ته په ورځ كښي د عرفې ، نو نه پرېږدي هيڅ داسي يو څوك چې په زړه كښي دده قدر د يوې ذرې وي له ايمان څخه ، مگر بخښنه كوي هغه لره.

له جابر (رضي الله عنه) څخه روايت دى چې رسول الله (صلى الله عليه وسلم) فرمايلي دي چې كله د عرفې ورځ سي نو راكښته سي الله (جل جلاله) (يعني په بلا كيفه راكښته كيدلو سره ، يا رحمت دده راكښته سي) و سماء الدنيا يعني و اول اسمان ته (چې فلك القمر ورته ويل كيږي) بيا فخر كوي دى په حاجيانو سره پر ملائكو باندي ، نو ورته وايي الله پاك و ملائكو ته چې اې ملائكو څما وگورئ و بندگانو څما ته ، څرنگه راغلي دي وماته له هره ليري ځايه څخه په داسي حال كښي چې سرونه يې ببر دي او په خاورو سپيره دي ، اميد كوي د رحمت څما او بيرېږي له عذاب څما څخه ، نو لازم دى پر مزور (يعني پر هغه چا باندي چې دده و زيارت ته څوك راسي) دا كار چې عزت به وركوي و زيارت كونكي خپل ته ، او لازم دى پر هغه چا باندي چې ميلمه ورته راسي دا چې عزت به وركوي و ميلمانه خپل ته ، شاهدان سئ ! (يعني اې ملائكو) پر دې خبره باندي چې بېشكه په تحقيق سره بخښنه وكړه ما دوى لره ، او ومي گرځوله ميلمستيا ددوى داخليدل و جنت ته.

پوه سه ! چې د عرفې و مباركي ورځي ته ؟ يوم الحج الأكبر ؟ او ؟ يوم المباهات ؟ هم ويل كيږي ، او دارنگه ددغي مباركي ورځي له نومو څخه : مشهود هم يو نوم دى ، لكه الله پاك چې فرمايلي دي : وشاهد مشهود .

له ابن عمر رض څخه روايت دى چې رسول الله (صلى الله عليه وسلم) فرمايلي دي چې اگاه اوسئ ! چې بېشكه ډير غټ د خلگو په حيث د جرم هغه څوك دى چې راوگرځي له عرفات څخه (يعني پر عرفات باندي ودرېږي) بيا د مزدلفې شريفي پر طرف راروان سي او دا خيال يې وي چې الله (جل جلاله) به ده لره د گناوو بخښنه نه وي كړې .

همدارنگه له ابن عباس بن مرداس (رض) څخه روايت دى چې رسول الله (صلى الله عليه وسلم) د عرفې په ورځ په عرفات كښي د اُمت لپاره د مغفرت او رحمت دُعا وكړه ، نو الله تعالى په جواب كښي ورته وفرمايل چې كومي گناوي د دوى چې د بندگانو تر حقوقو پوري اړه نلري او څما او د دوى په منځ كښي وي نو په تحقيق سره هغه ما ستا و اُمت ته وروبخښلې ، مگر كه په دوى كي ځينو پر ځنو نورو باندي ظلم كړئ وئ نو هغه نه وروبخښم (يعني د بندگانو تر حقوقو نه ورتيرېږم) نو د اسلام پيغمبر بيا و الله تعالى ته عرض وكړ چې اې ربه ! بېشكه ته خو قادر يې پر دې باندي چې و دغه مظلوم ته (يعني له خپله ځانه څخه) داسي بدل او ثواب وركړې چې هغه بهتر وي له

مَظْلَمې او حقه دده څخه ، چي پر هغه چا باندي يې لري کوم چي بر ده باندي يې ظلم کړئ دئ ، او دغه ظالم وبخښې او خلاص يې کړې.

نو په دغه وخت کښي د اسلام و پيغمبر ته دده ددغي غوښتني جواب الله پاک ورنکړ ، بيا کله چي د مزدلفې شريفي سهار سو (چي دلوی اختر د پومبۍ ورځي سهار دئ) نو د اسلام پيغمبر دغه ذکر سوې دُعا بيرته راوگرځوله ، نو الله (جل جلاله) په جواب کښي ورته وفرمايل چي بېشکه په تحقيق سره بخښه وکړه ما دوی لره (يعني ستا و امتيانو ته به د بنده گانو تر حقوقو هم ورتير سم) (يعني په دې ډول چي د دوی و حقدارانو ته به د دوی له طرفه د قيامت په ورځ زه له خپله ځانه بدله ورکړم.)

بيا د اسلام پيغمبر تبسم او نرمه خندا وکړه ، نو په أصحابو کښي دده يو چا ورته وويل چي اې د خدای رسوله ! په داسي ساعت کښي دي خندا وکړه چي عادت مبارک ستا په هغه ساعت کښ د خندا کولو نه وو ؟ نو د اسلام پيغمبر ورته وفرمايل چي د الله پاک د دُښمن إبليس له وجي څخه مي وخنډل ؛ ځکه دَی ملعون چي کله په دې خبره عالم سو چي الله پاک ځما دُعا په باره کښي د اُمت ځما قبوله کړه نو د ❖ وِيل او ثُبور ؟ نعرې يې شروع کړې .

.....

د عرفې په ورځ د روژې نيولو ثواب:

له حضرت أبی قتاده (رض) څخه روايت دئ چي نبي (صلی الله عليه وسلم) فرمايلي دي :

صيام يوم عرفة كفارة سنتين ، سنة ماضية و سنة مستقبلة

يعني د عرفې د ورځي روژه رژه ونکې د گناوو د دوو کالو ده ، چي اول يې تير سوئ کال دئ او دوهم يې راتلونکئ کال دئ.

.....

د عرفې په ماښين په عرفات کښي د حضرت جبرئيل ، میکائيل او خضير (عليهم السلام) دعا :

له حضرت ابن عباس څخه روايت دئ چي رسول الله (صلی الله عليه وسلم) فرمايلي دي چي بري او بحري (يعني حضرت إلياس او خضير ع م) هر کال په مکه شريفه کښي سره يو ځای کيږي ، بيا يو له دوی وهغه بل ته دا ډول وايي:

قل ! بسم الله ماشاء الله لا يأتي بالخير إلا الله ، بسم الله ماشاء الله لا يصرف السوء إلا الله ، بسم الله ماشاء الله و ما بكم من نعمة فمن الله ، بسم الله ماشاء الله و لا حول ولا قوة إلا بالله .

حضرت ابن عباس ويلي چي نبي (صلى الله عليه وسلم) فرمايلي دي چي هر څوک چي دغه کلمې هره ورځ وايي نو تر ماښام پوري به له غرقه ، حرقه او له هر مکروه او ناخوښه شي څخه به په امن وي او هر څوک چي دغه کلمې ماښام ووايي نو تر سهاره پوري به د الله تعالی په حفاظت او ساتنه کښي وي .

حضرت ابن عباس دا هم فرمايلي دي چي حضرت إلياس او خضر چي سره يو ځای سي نو هر يو د هغه بل سر هم ورځيږي .

له حضرت علي (کرم الله وجهه) څخه روايت دی چي ده مبارک فرمايلي دي چي په هره ورځ کښي د عرفې په عرفات شريف کښي حضرت جبرئیل ، میکائیل ، اسرافیل او خضر (عليهم السلام) سره يو ځای کيږي ، بيا جبرئیل داسي وايي:

ماشاء الله و لا حول ولا قوة إلا بالله .

بيا میکائیل داسي وايي : ماشاء الله کل نعمة من الله .

بيا اسرافیل داسي وايي : ماشاء الله الخير كله بيد الله .

بيا خضر (ع) داسي وايي : لا يدفعُ السوء إلا الله .

بيا سره جلا کيږي دوی ، بيا نه سره جمع کيږي د بل کال د عرفې تر ورځي پوري .

.....

مسلمانان به په عرفات کښي کومه دُعا وايي ؟

محترمو وروڼو ! ملا علي القاري (رحمه الله تعالى) په خپل شهره آفاق کتاب ﴿؟﴾ إرشاد الساري ﴿؟﴾ کښي د عرفات يوه داسي له حده زياته جامع او پر هر څه باندي مشتمله دُعا ذکر کړېده ، چي په هر وخت کښي د مسلمان دپاره د ورد او وظيفې په ډول له هر څه څخه کفايت کوي ، خو دلته يې ذکر کول بيخي ناممکن ښکاري ، دلته زه يوه داسي دُعا درته ذکر کوم چي هر مسلمان له هغې سره بيخي عادي دي او ډيره مختصره او د لوی عظمت والا دُعا ده ، چي هغه همدغه دعا ده چي هر مسلمان يې د التحيات په پای کښي په هر لمانځه کي وايي چي:

ربنا آتانا في الدنيا حسنة و في الآخرة حسنة و قنا عذاب النار .

له حضرت انس (رض) څخه روايت دى چي د اسلام پيغمبر به دغه دعا بېخي ډيره ويله .

حضرت ابن جريج (رح) فرمايلي دي چي په پخوا وخت کښي به مسلمان په دې امر کيدى چي په **❖ مَوْفَق ؟** يعني په عرفات کښي په اکثري ډول دده دعا بايد همدغه دعا وي .

له حضرت ابن عباس څخه روايت دى چي د کعبې شريفي د رُکنِ يمني په نزد يوه پرشته له هغه وخت څخه ولاړه ده چي اسمانونه او ځمکه الله پاک پيدا کړيدي ، او هر څوک چي دغه مذکوره دعا وايي نو دغه پرشته آمين پر وايي.

علماء کرامو په دې اړه اختلاف کړى دى چي له دغو دوو حسنو څخه مراد څه دى کومي چي په دغه دعا کي ذکر دي :

حضرت علي (رض) فرمايلي دي چي له اولي حسنې څخه صالحه ښځه او له دوهمي څخه د جنت حوري مراد دي ، او له نار څخه بده ښځه مراد ده .

او حسن (رح) ويلي دي چي له اولې حسنې څخه علم او عبادت مراد دى او له دوهمي څخه جنت مراد دى .

او سدي او ابن حبان (رحم) فرمايلي دي چي له اولي حسنې څخه حلال، پراخ رزق او عمل صالح مراد دى او له دوهمي څخه مغفرت ، بخښنه او ثواب مراد دى .

او ابن عطية (رح) فرمايلي دي چي له اولي حسنې څخه علم او عمل په دا علم مراد دى او له دوهمي څخه اسانتيا د حساب او دخول و جنت ته مراد دى.

د لوی اختر د مبارکو شپو او ورځو ، داراز د لوی اختر د لمانځه، اُضحیې او قربانۍ کولو په ارتباط مفصل او محقق بیان:

محترمو مسلمانانو! دغه بیان په متعددو برخو کښي درته وړاندي کوم:

اوله برخه:

د اختر ومبارکي ورځي ته **❖ عید ❖** ولي ويل کيږي ؟

په دې باب علماوو بېلابېلي وجي ويلي دي : اوله وجه داده چي په دغه ورځ کي الله پاک د فرح او سرور ، يعني د خوښۍ او خوشحالي إعاده و خپلو بندگانو ته کوي.

دوهمه وجه يې داده چي په دغه ورځ کښي بندگان و تضرع ، ژړا او و يو داسي عبادت ته عود او رجوع کوي کوم چي په بل وخت کښي هغه عبادت نسته ، لکه د اختر لمونځ ، سرسايه او اُضحيه ، او الله پاک و داسي انعام او ورکړي ته او و داسي بخشش ته پر خپلو بندگانو باندي عود او رجوع کوي کوم چي هغه قسم انعام په نورو وختو کښي نکوي.

دريمه وجه يې داده چي په دغه ورځ کښي بندگان و خپل اصلي حالت ته راگرځي چي عبارت دئ له طهارت او پاکوالي څخه له گناهونو .

څلرمه وجه يې داده چي و مؤمنانو ته په دغه ورځ کښي د الله (جل جلاله) له طرفه داسي فرمايل کيږي چي : عودوا إلى منازلکم مغفورا لکم.

يعني اي مومنانو ! وگرځئ (له عيدگاه څخه) و خپلو کورو ته په داسي حال کي چي بخښنه د گناوو وکړه سوه تاسي لره .

پنځمه وجه يې داده چي څرنگه چي دغه مبارکي ورځي د اختر هر کال پر مسلمانانو باندي عود او رجوع کوي نو ځکه عید ورته ويل کيږي .

شپږمه وجه يې داده چي په دغو ورځو کښي مسلمانان د يوه او بل و کور ته د مبارکۍ په خاطر رجوع کوي .

اوومه وجه يې داده چي و دغي مبارکي ورځي ته مسافر خلگ چي ځونه يې کوشش کيږي له سفر څخه و خپلو کورو ته عود او رجوع کوي.

(کذا في الغنية للشيخ عبدالقادر جيلاني رح .)

دوهمه برخه :

پوه سه ! چي عالم بشر چي له کومه وخته و دنيا ته راغلی دی نو عام له دې که مؤمنان وي او که کافران وي ، په هر قرن کي هر قوم په کال کي د خوشحالی او د سره راغونډیدلو داسي ورځي درلودلي دي لکه څرنگه چي په اسلام کښي د اختر مبارکي ورځي دي ، خو د مسلمانانو او کفارو د داسي ورځو په نسبت فرق په دې کښي دی چي د مؤمن اختر د الله تعالی د رضا لپاره وي او د کافر اختر دشيطان ملعون د خوشحالی په خاطر وي.

مومن د اختر د ورځي په مناسبت چي د اجتماع او راغونډیدلو وځای ته ځي نو په داسي حال کي ځي چي پر سر باندي يې تاج د هدايت وي او په سترگو کښي يې علامه او نښانه د فکر او عبرت ښکاره کيږي او غوږونه يې د حق د خبرو اوریدونکي وي او پر ژبه باندي يې د توحيد کلمه جاري وي او په زړه کښي يې معرفت ، يقين او ايمان موجود وي او پر اوږو باندي يې د اسلام پټو اچولئ وي ، او ملا يې د الله پاک د بندگۍ په کمربند تړلې وي ، او د ورتللو ځايونه يې جامعگاني او مسجدونه وي ، او معبود يې رب العباد و البلاد وي

بيا و الله (جل جلاله) ته تضرع کونکئ او له ده څخه د خپلو حاجتو غوښتونکئ وي ، او په مقابل کښي يې الله پاک دده د دعا گانو اجابت کوي او قسم قسم انعامات ورکوي او د قيامت په ورځ د عزت او کرامت و ځای ته چي جنتونه دي وړولي.

او بالمقابل کافر چي د خپلي خوشحالی او د اختر په ورځ کښي و اجتماعگانو ته ورځي ، نو په داسي حال کښي ورروان وي چي د ضلالت او گمراهي او د دنيا او آخرت د خسران او تاوان تاج يې پر سر وي او پر غوږو باندي يې مټه د غفلت وهل سوئ وي ، او پر سترگو باندي يې حجاب او پرده د ضلالت راغوپډلې وي او د نفسي او شيطاني خواهشاتو نښانې له ليري لا په ده کښي ښکاره کيږي ، او پر ژبه باندي يې د شقاوت او بدبختۍ مټه وهل سوئ وي ، او زړه يې د کفر او د بې ايماني ظلمت او تيارې نيولئ وي ، او پر ملا باندي يې د حق د مخالفت او د شيطان د اطاعت او فرمانبرداری کمربند تړلئ وي ، او د ورتللو ځايونه يې هغه وي په کوم کښي چي نفسي او شيطاني او د فسق او فساد کارونه اجرا کيږي ، او معبود دده نفسي خواهشات ، شيطان او بتان وي ، او ورتگ يې اخير اخير د جهنم و اورته وي .

درېمه برخه :

پوه سه ! چي د تاريخ په اوږدو کښي په دنيا کښي څلور قسمه اخترونه و شهرت ته رسيدلي دي :

اول : د ابراهيم (ع) د مشرک او کافر قوم اختر ، چي په قرآنکريم او تفسيرو کښي يې ذکر راغلی دی

دوهم : د فرعونيانو آخر چي په قرانكريم كښي يې په دغه قول كښي د الله پاك ذكر سوئ دئ چي : قَالَ مَوْعِدُكُمْ يَوْمُ الزَّيْنَةِ.

چي په همدغه ورځ د آخر كښي د دوى د موسى (ع) او د فرعون د ساحرانو مقابله وسوه ، چي په نتيجه كښي ټولو ساحرانو پر حضرت موسى (ع) باندي ايمان راوړئ .

دريم : د حضرت عيسى (ع) د قوم (يعني د نصاراوو) آخر ، چي كله عيسى (ع) د حواريينو په غوښتنه له الله (جل جلاله) څخه د اسماني مائده او سترخوان غوښتنه وكړه او الله پاك دده دُعا قبوله كړه او له اسمان څخه يې دده له غوښتني سره سم مائده او سترخوان چي پر قِسم قِسم خوراكي موادو باندي مشتمل ؤ ورته راكښته كړ ، لكه چي الله تعالى په قرانكريم كښي د حضرت عيسى (ع) له دغي غوښتني څخه په دې ډول حكايث فرمايلئ دئ :

اللهم ربنا أنزل علينا مائدة من السماء تكون لنا عيداً لأولنا و آخرنا و آية منك.

نو په كومه ورځ چي دغه مائده د عيسى (ع) پر قوم باندي له الهي لوري نازله كړه سوه هغه ورځ د دوى دپاره د آخر ورځ مقرر كړه سوه.

څلرم : قِسم آخر د امت د حضرت محمد مصطفى (صلى الله عليه و آله وصحبه وسلم) دئ.

محترمو ورونو ! د لوی اختر په مبارکه ورځ کې دوه ستر او عظیم الشانه عبادتونه تر سره کېږي:

اول د اختر لمونځ.

دوهم أضحية او قرباني کول .

د اختر د لمانځه د حکم په اړه د څلورو امامانو په منځ کې څه ناڅه اختلاف موجود دی:

د إمام أعظم (رضي الله عنه) په نزد بنا پر صحيح او ❖ مفتی به ❖ قول واجب دی.

اول په دې دلیل چې د اسلام پیغمبر د اختر پر لمانځه باندي داسي مواظبت او دوام کړی دی چې په ټول عمر یې یو ځل هم نه دی پرې ایښی.

دوهم په دې دلیل چې دغه لمونځ بې جماعته نسي کیدلای ، نو که چیرې واجب نه وای نو بې جماعته به هم کیدلای سواى .

او شافعية او مالکية ودې خبرې ته تللي دي چې د اختر لمونځ سنت مؤکد دی او واجب ندی.

دلیل د دوی حدیث د اعرابي دی چې مشهور او صحيح حدیث دی .

او د إمام أحمد بن حنبل په نزد د اختر لمونځ فرض کفایي دی.

د اختر د لمانځه نیت او د کولو طریقه په دې ډول ده:

نیت مې کړی دی د زړه له إخلاصه ، لمونځ کوم دوه رکاته د لوی اختر ، سره له شپږو زائدو تکبیرو مخ مې دی و طرف ته د کعبې شریفې ، اقتدا مې ده په دې حاضر امام پسي — الله اکبر .

وروسته له دې امام ❖ سبحانک اللهم ... ❖ تر پایه وایي ته بې هم ووايې ، بیا درې زائد تکبیرونه ویل کېږي او د هر تکبیر له ویلو سره لاسونه و غوړو ته وړل کېږي ، په اولو دوو تکبیرو کې چې لاسونه له غوړو څخه راکښته کړې نو ایله بې نیسې او له دریم تکبیر څخه وروسته به لاسونه تر نامه لاندې ونیسې لکه په نورو لمنځو کې ، بیا دغه رکعت په هغه ډول کېږي لکه څنگه چې نور لمنځونه کېږي ، د دوهم رکات ته چې امام راپورته سي نو اول قرأت ویل کېږي او وروسته بیا درې تکبیرونه ویل کېږي له هر تکبیر سره لاسونه و غوړو ته وړل کېږي خو دلته به له هر تکبیر څخه وروسته چې لاسونه له غوړو راکښته کړې نو ایله بې نیسې ، بیا امام څلرم تکبیر د رکوع لپاره وایي او لاسونه و غوړو ته نه پورته کوي ته به هم دغه ډول کوې ، بیا چې کله امام سلام وگرځوي نو خطبه وایي ته به و

خطبې ته په ډیره عاجزي او په حضور د زړه سره مطمئن او ارام غوږ نیسې ، بیا له خطبې وروسته چې دُعا کیږي نو خیال به ساتې چې دزړه په حضور او په ډیر لوی احتیاج او عجز سره په دعا کښي گډون ورسره وکړې .

پوه سه ! چې دلمانځه په نیت کښي د تکبیرو ذکر ضروري نه دی ، او نیت په خوله سره ویل هم ضروري نه دی بلکي که یوازي په زړه کي وویل سي هم کفایت کوي .

قرباني او أضحية :

محرمو وروڼو ! دوهم ستر عبادت په دغه ورځ کښي قرباني کول دي د قرباني په حکم کښي هم امامانو څه ناڅه اختلاف کړی دی ، د شافعیانو او حنابلو وو په نزد چې دا د امام مالک په نزد هم ارجح قول دی ، او له امام ابویوسف څخه هم یو روایت په دغه ډول راغلی دی دادی چې أضحیه او قرباني سنت مؤکده ده ، او دا قول د ابوبکر ، عمر ، بلال او أبومسعودبدرې هم دی.

او د امام أعظم (رضي الله عنه) په نزد أضحیه واجب ده ، او دا د امام محمد او امام زفر قول هم دی ، او له ابویوسف او امام مالک څخه هم یو روایت په دغه شکل راغلی دی ، او دا د ربیعۃ ، لیث بن سعد ، اوزاعي او سفیان ثوري مذهب هم دی.

(کذا في الموسوعة الفقهية .)

د قرباني ثواب او فضیلت :

۱) : (په ❖ زادالمقوین ❖ کښي ذکر دي چې په حدیث شریف کي راغلي دي چې کوم سړی چې قدرت د قرباني کولو لري او قرباني ونه کړي نو دده سرائی وده ته داسي ښیرا کوي چې الله تعالی دي تا داسي له هر خیر څخه محروم وگرځوي لکه څرنگه چې دي زه له قرباني څخه محروم کړم.

۲) : (له حضرت علي (رض) څخه روایت دی چې نبي (صلی الله علیه وسلم) فرمایلي دي چې هر څوک چې له خپل کور څخه و رانیولو د أضحیې ته ووزي نو د هر قدم اخستلو په بدل کښي و ده ته لس نیکی ورکړې کیږي او لس گناوي ورڅخه محوه کیږي او لس درجې الله پاک ورکوي ، بیا چې کله د أضحیې د رانیولو په باره کښي خبره کوي نو دغه خبره دده استغفار بلله کیږي ، او هغه وخت چې د أضحیې روپی د أضحیې و مالک ته ورکړي نو هره روپی یې په اوه لکه روپو حسابیږي ، بیا چې کله دغه قرباني دى پر مخکې باندي د ذبحه کولو لپاره غوزاره کړي نو تر اوومي مخکي پوري چې هر شی دى هغه دده لپاره بخښنه غواړي ، او کله چې بیا دغه قرباني حلاله کړي او وینه یې توی کړي نو له هر څاڅکي څخه د ویني ددغي قرباني لس پرشتې الله پاک پیدا کوي چې د قیامت تر ورځي

پوري دده لپاره د مغفرت دُعا کوي ، بيا چي کله د قرباني غوښه تقسيم کړي نو د هري گولې په بدل کښي الله پاک دونه ثواب ورکوي لکه يو مريبي چي له اولاد څخه د اسماعيل (ع) يو څوک ازاد کړي .

(۳ :) (نبي (صلى الله عليه وسلم) فرمايلي دي چي کله تاسي د قرباني د حلالولو اراده وکړي نو د خپل کور ټول اوسيدونکي سره راټول کړي چي د قرباني و حلالولو ته حاضر سي ؛ ځکه الله پاک بخښنه کوي و اهل بيت ته د قرباني کونکي او و هغه چا ته چي حاضر سي ودغه قرباني ته او و هغه چا ته چي ودريري پر دغه قرباني باندي .

(۴ :) (د اسلام پيغمبر و حضرت فاطمې (رض) ته وفرمايل چي ولاړه سه او د خپلي قرباني پر سر باندي حاضر سه ؛ ځکه اول څاڅکي د ويني چي له خلق څخه د پسه د قرباني را جلا سي نو ټول گناهونه الله پاک تاته درغفوه کوي ، او په شمار د هر تار د وريښتانو د قرباني يوه نيکي الله پاک د قرباني کونکي په عملنامه کښي ليکي ، او د قيامت په ورځ د قرباني غوښه ، پوست او وينه د قرباني کونکي د نيکو اعمالو په تله کي ورلويري (انتهى مختصراً) .

(۵ :) (د اسلام پيغمبر فرمايلي دي چي هغه څوک چي د قرباني قدرت نلري نو څلور رکاته لمونځ دي وکړي او په هر رکعت کښي دي يو واري الحمد لله او پنځلس واره ﴿ إِنَّا أُعْطِينَاكَ الْكَوْثَرَ ﴾ وويي نو د قرباني ثواب به الله (جل جلاله) ورکړي .

(کذا في صلوة مسعودي و الغنية .)

Get more e-books from www.ketabton.com
Ketabton.com: The Digital Library